

എന്നിരുന്നാലും പ്രസ്തുത പ്രോജക്ടുകൾക്ക് ആവശ്യാനുസരണം നിക്ഷേപ സഹായം ലഭ്യമാക്കുവാൻ സർക്കാർ പ്രയത്നിക്കുന്നതാണ്. മാത്രമല്ല നിക്ഷേപകരെ സംസ്ഥാനത്തേക്ക് ആകർഷിക്കുവാനും അവർക്ക് വേണ്ട എല്ലാ സഹായങ്ങളും നൽകുവാനും കെ.എസ്.ഐ.ഡി.സി. പരിശ്രമിക്കുന്നുണ്ട്. സംസ്ഥാനത്തേക്ക് വരുന്ന എല്ലാ നിക്ഷേപകർക്കും വേണ്ട സഹായങ്ങൾ നൽകുന്ന 'വൺ സ്റ്റോപ്പ് ഷോപ്പ്' ആയി കെ.എസ്.ഐ.ഡി.സി. നിലവിൽ പ്രവർത്തിച്ചുവരുന്നു.

(സി) ഏറെ ആവശ്യകതയുള്ള ഉപഭോക്തൃവസ്തുക്കളുടെ നിർമ്മാണ സാധ്യത പരിഗണിച്ച് എഫ്.എം.സി.ജി.-കൾക്കായി പ്രത്യേക വ്യവസായപാർക്ക് സ്ഥാപിക്കാൻ ഉദ്ദേശിക്കുന്നുണ്ടോ; വിശദമാക്കാമോ?

2021 ജനുവരി 8-ന് വ്യവസായ വകുപ്പ് പ്രിൻസിപ്പൽ സെക്രട്ടറിയുടെ അധ്യക്ഷതയിൽ ചേർന്ന 'കോമേഴ്സ് മിഷൻ' യോഗത്തിൽ എറണാകുളം വില്ലിംഗ്ടൺ ഐലൻഡിൽ 100 ഏക്കറിൽ എഫ്.എം.സി.ജി.-കൾക്കായി പ്രത്യേക വ്യവസായ പാർക്ക് ആരംഭിക്കുന്നതിനുള്ള പ്രാരംഭ നടപടികളെക്കുറിച്ച് ചർച്ച ചെയ്യുന്നതിനും കൊച്ചി പുതുവൈപ്പിനിലെ 30 ഏക്കർ ഭൂമിയിൽ ഒരു ആഗ്രോ/സിഫുഡ് പാർക്ക് സ്ഥാപിക്കുന്നതിനുള്ള സാധ്യതകൾ അന്വേഷിക്കുന്നതിനും കിൻഫ്ര മാനേജിംഗ് ഡയറക്ടറെ കൊച്ചിൻ പോർട്ട് ട്രസ്റ്റ് ചെയർപേഴ്സണുമായി ചർച്ച നടത്തുന്നതിനായി ചുമതലപ്പെടുത്തി. ഇതുമായി ബന്ധപ്പെട്ട് കൊച്ചിൻ പോർട്ട് ട്രസ്റ്റിനേയും ഫെഡറേഷൻ ഓഫ് ഇന്ത്യൻ ചോബർ ഓഫ് കോമേഴ്സീനേയും (ഫിക്കി) ഉൾപ്പെടുത്തി ഒരു വെബിനാർ സംഘടിപ്പിക്കുന്നതിനും കിൻഫ്രയെ ചുമതലപ്പെടുത്തി. ഈ പാർക്കുകളിൽ സ്വകാര്യ സംരംഭകരെ ആകർഷിക്കുന്നതിന് ഫിക്കിയെ ചുമതലപ്പെടുത്തിയിട്ടുണ്ട്.

#### കരുവന്നൂർ സഹകരണ ബാങ്കിലെ ക്രമക്കേടുകൾ

9 (\*309) ശ്രീ. എ. കെ. എം. അഷ്റഫ്:

ശ്രീ. എൻ. ഷാസുദ്ദീൻ:

ശ്രീ. പി. ഉബൈദുള്ള:

ശ്രീ. ടി. വി. ഇബ്രാഹിം: താഴെ കാണുന്ന ചോദ്യങ്ങൾക്ക് സഹകരണ-രജിസ്ട്രേഷൻ വകുപ്പുമന്ത്രി (ശ്രീ. വി. എൻ. വാസവൻ) സദയം മറുപടി നൽകുമോ:

(എ) കരുവന്നൂർ സഹകരണ ബാങ്കിൽ നാലുത്തിയാറ് വ്യക്തികളുടെ പേരിൽ വായ്പയെടുത്ത ഇരുപത്തിരണ്ട് കോടി എൺപത്തിയഞ്ച് ലക്ഷം രൂപ ഒരു വ്യക്തിയുടെ അക്കൗണ്ടിലേയ്ക്ക് വരവ് വച്ചതായി സഹകരണ വകുപ്പിന്റെ ഓഡിറ്റിംഗിൽ കണ്ടെത്തിയിട്ടുണ്ടോ?

സഹകരണ വകുപ്പിന്റെ ആഡിറ്റിൽ കണ്ടെത്തിയിട്ടില്ല. ബാങ്കിൽ സഹകരണ നിയമം വകുപ്പ് 65 പ്രകാരം നടന്ന അന്വേഷണത്തിൽ 46 വ്യക്തികളുടെ പേരിലുള്ള വായ്പ ഒരാളുടെ എസ്.ബി. അക്കൗണ്ട് കണക്കുമായി ബന്ധപ്പെട്ട് കാണുന്നു. അതിൽ 8.35 കോടി രൂപ ഒരു വ്യക്തിയുടെ അക്കൗണ്ടിലേയ്ക്ക് വരവ് വച്ചതായി കണ്ടെത്തിയിട്ടുണ്ട്.

(ബി) ഈ ബാങ്കിന്റെ കീഴിലുള്ള സൂപ്പർ മാർക്കറ്റിലേക്ക് സാധനങ്ങൾ വാങ്ങിയതിന്റെ കണക്ക് പരിശോധിച്ചപ്പോൾ ഒന്നരക്കോടി രൂപയിലധികം കുറവായി കാണുകയുണ്ടായോ?

ബാങ്കിൽ നടത്തിയ വകുപ്പ് 65 പ്രകാരമുള്ള അന്വേഷണത്തിൽ ബാങ്കിന്റെ കീഴിലുള്ള സൂപ്പർമാർക്കറ്റിലേക്ക് സാധനങ്ങൾ വാങ്ങിയതിന്റെ കണക്ക് പരിശോധിച്ചപ്പോൾ ഒന്നരക്കോടിയിലധികം രൂപയുടെ കുറവുള്ളതായി കണ്ടെത്തിയിട്ടുണ്ട്.

(സി) ഈ ക്രമക്കേടുകൾ സംബന്ധിച്ച് എന്തെല്ലാം നടപടികൾ സ്വീകരിച്ചുവെന്ന് വിശദമാക്കുമോ?

സഹകരണ നിയമം 65 പ്രകാരം അന്വേഷണം നടത്തി റിപ്പോർട്ട് സമർപ്പിച്ചിട്ടുണ്ട്. അതിന്റെ തുടർനടപടികളുടെ ഭാഗമായി സഹകരണ നിയമം വകുപ്പ് 32 പ്രകാരം ഭരണസമിതിയെ പിരിച്ചുവിട്ടു. കുറ്റക്കാരായ ജീവനക്കാരെ സസ്പെൻഡ് ചെയ്തിട്ടുണ്ട്. സർചാർജ് നടപടികൾക്കുവേണ്ടി സഹകരണ നിയമം വകുപ്പ് 68(1) പ്രകാരം അന്വേഷണം നടന്നുവരുന്നു. കൂടാതെ സർക്കാരിന്റെ 24-7-2021-ലെ സ.ഉ.(സാധാ) 451/21/സഹ നമ്പർ ഉത്തരവിൻ പ്രകാരം ടി ബാങ്കിലെ ക്രമക്കേടുകളുമായി ബന്ധപ്പെട്ട് സൂക്ഷ്മപരിശോധന നടത്തുന്നതിനും കൃത്യസമയത്ത് ക്രമക്കേടുകൾ കണ്ടെത്തുന്നതിൽ വകുപ്പിന്റെ ഭാഗത്തെ വീഴ്ചകൾ ഉൾപ്പെടെ അന്വേഷിക്കുന്നതിനും 9 അംഗങ്ങളടങ്ങുന്ന ഒരു ഉന്നതതല കമ്മിറ്റി രൂപീകരിച്ച് അന്വേഷണം നടത്തി റിപ്പോർട്ട് സമർപ്പിക്കുവാൻ ഉത്തരവായിട്ടുണ്ട്. ക്രമക്കേട് സംബന്ധിച്ച് വിശദമായ പോലീസ് അന്വേഷണം നടത്തി വരുന്നു.

### കേന്ദ്ര വൈദ്യുതി നിയമ ഭേദഗതി

10 (\*310) ശ്രീ. ജോബ് മൈക്കിൾ:

ഡോ. എൻ. ജയരാജ്:

ശ്രീ. സെബാസ്റ്റ്യൻ കുളത്തുകൽ:

ശ്രീ. പ്രമോദ് നാരായൺ: താഴെ കാണുന്ന ചോദ്യങ്ങൾക്ക് വൈദ്യുതി വകുപ്പുമന്ത്രി (ശ്രീ. കെ. കൃഷ്ണൻകുട്ടി) സദയം മറുപടി നൽകുമോ:

(എ) കേന്ദ്ര വൈദ്യുതി നിയമ ഭേദഗതി നിലവിൽ വരുമ്പോൾ വൈദ്യുതി വിതരണം നിയന്ത്രണമില്ലാതെ സ്വകാര്യ കമ്പനികൾക്ക് നൽകുന്നതുമൂലം